



PAGHOROP-HOROP

Rev. Fr. Luisito A. Occiano

Ngonian satong pinagseselebrar an Solemnidad kan Santisima Trinidad – an sentro kan Kristianong pagtubod. Ini an nagsasaro satuya bilang simbahan, alagad an mamundo, sa pagpaliwanag asin pag adal kaini, dakul man an nasuhay asin nagin kawsa kan pagkasuhay sa satong simbahan. Totoo ini satong Doktrina na dapat maaraman nin gabos, alagad bako ining garo problema sa Math na dapat matawan nin solusyon asin kasimbagan. An Santissima Trinidad sarong katukdoan na dapat maisabuhay niato.

An tolong persona kan sarong pagkaDios, pantay sa pagkaDios alagad may pagkakaiba sa persona. Sa katunayan, an tataramon na Trinity (Trinidad) dai man nasambitan sa ebanghelyo. Alagad an mga enot na kristiano nagtukdo kan katotoohan kan doktrinang ini base sa ipinahayag sa Banal na Kasuratan. Itinukdo mismo ni Hesus an dapit sa saiyang Ama na nagsugo saiyang asin dapit sa Espiritu Santo na saiyang ipapadara. Sinabi niya pa na itinao kan Ama an gabos saiyang (Aki) asin siring man itinao niya an Espiritu Santo. Digdi niato mahihiling an pagkasararo kan katuyuhan sa pagkakaiba kan persona kan Santissima Trinidad.

Masakit masabotan, alagad pasil isabuhay. Asin kun ini mangyari, ini magtatao sato nin kaganaan asin kaogmahan.

Enot an pangangaipo nin Pagkakararo. Bilang tawo, dai kita mabubuhay na suhay sa lambang sarô. Lalang lalo na sa tahaw nin kadifisilan asin kasakitan, igwa kitang kanya-kanyang pangangaipo, alagad igwa man kitang kanya kanyang biyaya. Kun magtatarabangan kita, dakul an satong mahahaman. Siring sa pagkasarararo kan Santissima Trinidad, kaganaan an mamatean sa pamilya o kumunidad na nagkakararo asin nagtatabangan.

Pangduwa, an Pagsimbag sa Katongdan. May kanya kanyang kitang papel sa buhay. Dai niato dapat pagdulagan an obligasyon asin i-asa an satong responsabilidad sa iba. Kaya ngani tinawan kita nin kanya-kanyang regalo o abilidad tanganing ini satong magamit para sa paghaman kan satong misyon. An Santissima Trinidad, nagtutukdo sato kun pano mahaman an satong responsabilidad na may pagkamoot. Kun an gabos niatong trabaho may pagkamoot, ini bakong pasakit kundí magayon na atang pabalik sa Dios.

Pantolo, an pagpamibi sa Santissima Trinidad. Gabos kita nagpoon sa buhay sa paagi kan bunyag sa ngaran kan Ama, Aki asin Espiritu Santo. Asin sa pagtapos kan satong buhay kita bebendisyonan sa ngaran kan Santissima Trinidad. An buhay niato nagpoon asin matatapos sa Ama, Aki asin Espiritu Santo. Sa paagi nin pagpapangadie, magayon lamang na sa tahaw kaini, danay niatong pinapagiromdom niato an satong sadiri na igwa kitang Dios na nag aantabay satong.

Lugod, sa aldaw na ini, mapano kita kan bendisyon kan Dios – tawan kita kan tunay na pagkasararo sa kumunidad na naglilingkod asin nagpapamibi.

RITO SA PAGPOON

Introduccion

C — “Pagkamoot an ngaran kan Dios”

Sa pagcelebrar niato kan Solemnidad kan Santisima Trinidad satuyang ipahayag nin may kaogmahan an satuyang pagtubod sa sarong Dios na may tolong persona. Orog niatong masasabotan an katotoohan manonogod kan Santisima Trinidad kun satuyang paghohorop-horopan an mga gawe nin pagkamoot nin Dios Ama bilang satuyang Kaglalang, nin Aki bilang satuyang Paratubos, asin nin Espiritu Santo na nagpapabanal satuya tanganing makalaog man kita sa Kahadean nin Dios.

Antifona sa Paglaog

(Sinambit kun mayo nin Awit sa Paglaog)

Pag-owamon logod an Dios Ama, asin an Bogtong na Aki kan Dios, asin an Espiritu Santo, ta kita saiyang naherakan.

Pataratara (Tindog)

P — Sa ngaran kan Ama, asin kan Aki, asin kan Espiritu Santo.

B — Amen.

P — An gracia ni Jesu Cristong Kagurangnan ta, an pagkamoot kan Espiritu Santo mapa-saindo gabos.

B — Asin sa saimong espiritu.

Gawe nin Pagsolsol

P — Mga tugang, akoon ta an satong mga kasalan, tanganing magkanigo kitang magcelebrar kan mga banal na misterio. *(Halipot na pagtoninong)*

Gabos — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabayaan: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

P — Maherak man lugod sato an Dios na makakamhan asin, pakapatawada an satong mga kasalan, darahon kita sa buhay na daing kasagkoran.

B — Amen.

Kagurangnan, maherak ka

P — Kagurangnan, maherak ka.

B — Kagurangnan, maherak ka.

P — Cristo, maherak ka.

B — Cristo, maherak ka.

P — Kagurangnan, maherak ka.

B — Kagurangnan, maherak ka.

Kamurawayan

Gabos — Kamurawayan sa Dios sa kaitaasan asin sa daga katoninongan sa mga tawong marahay an boot. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kandakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpapara kan mga kasalan kan kinaban, kaheraki kami; ika na nagpapara kan mga kasalan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

Colecta

P — Mamibi kita. *(Halipot na pagtoninong)*

O Dios Ama, na sa pagtubod kan Tataramon nin katotoohan asin Espiritu nin kabanalan sa kinaban, ibinareta mo sa katawohan an makangangalas mong misterio, itugot mo samo na sa pagpahayag kan tunay na pagtubod, mamidbidan an kamurawayan kan danay na Trinidad, asin sambahaon an Pagkasarô sa kapangyarihan nin kadakulaan, Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, sa pagkasarô kan Espiritu Santo, Dios, sa gabos na kapanahonan kan mga panahon.

B — Amen.

LITURGIA NIN TATARAMON

Enot na Babasahon

(Exudo 34:4b-6, 8-9) (Tukaw)

Nagpamidbid an Dios ki Moses bilang sarong Dios na maheherakon, maluya sa pag-anggot, asin mayaman sa pagkamoot. Naglalakaw siya kaibahan an saiyang mga tawo.

Pagbasa sa Libro nin Exudo

Dara an duwang tablang-gapô sa saiyang mga kamot, pagka-agang amay si Moises nagtukad sa bukid nin Sinai sosog sa ipinagboot saiyang nin Kagurangnan. Huminilig an Kagurangnan siring sa

sarong panganoron asin si Moises nagtindog kaiba niya duman. Inapod ni Moises an ngaran nin Kagurangnan. An Kagurangnan uminagi sa atubang niya asin nagrokyaw: “Kagurangnan, Kagurangnan, Dios na maheherakon asin mayaman sa pagkamaimbod.” Si Moises tolos duminuko sa daga, nagsamba asin nagsabi: “Kagurangnan kun ngonian ako nagkamit nin biyaya sa atubang mo, madya, Kagurangnan, sa tahaw niamo.” Totoo na matagas an payo kan banwaan na ini, alagad patawada an samong kasumbikalan asin kasalan, asin sadiriha kami siring sa saimong pamana.”

An Tataramon nin Kagurangnan.

Gabos — Salamat sa Dios.

Salmo Responsorio

(Daniel 3:52. 53. 54. 55. 56)

R — Saimo an kamurawayan asin kaomawan sagkod pa man.

1. Pag-omawon ka, Dios nin samong mga magurang, pag-omawon asin ipagrokyaw sagkod pa man. Pag-omawon an saimong mamurawayan na ngaran. (R)
2. Pag-omawon ka sa templo nin saimong kamurawayan. Pag-omawon asin ipagrokyaw sagkod pa man. (R)
3. Pag-omawon ka sa trono nin saimong kamurawayan. Pag-omawon asin ipagrokyaw sagkod pa man. (R)
4. Pag-omawon ka sa kaitaasan nin langit. Pag-omawon asin ipagrokyaw sagkod pa man. (R)

Ikaduwang Babasahon

(2 Corinto 13: 11-13)

An Dios nin pagkamoot asin katoninongan yaon sa sato bilang Ama, Aki, asin Espiritu Santo. Ini ipinahayag sa surat ni San Pablo sa mga taga-Corinto.

Pagbasa sa Ikaduwang Surat ni San Pablo sa mga Taga-Corinto

Sa katapusan, mga tugang, mag-ogma kamo. Mag-marahayon kamo. Magpatarabang-tabangan kamo. Magkaboronyog. An katoninongan maghade sa saindo: an Dios nin katoninongan asin pagkamoot mapasaindo. Magpatara-tarahan kamo sa banal na hadok, an gabos na banal minapatara-tara saindo. An biyaya ni Jesu Cristong Kagurangnan ta, an pagkamoot nin Dios asin an balaog nin Espiritu Santo mapasaindo gabos.

An Tataramon nin Kagurangnan.

Gabos — Salamat sa Dios.

Pagrokyaw

(Kap 1: 8) (Tindog)

(Sinambit kun dai inaawit an Alleluia)

Alleluia! Pag-omawon an Ama, asin an Aki patin an Espiritu Santo: Dios kaidto,

sa ngonian asin sa panahon na daing kasagkoran. Alleluia!

Evangelio

(Juan 3:16-18)

An Evangelio nagpapahayag na dakula an pagkamoot nin Dios sa tawo kaya ipinadara niya an saiyang Bugtong na Aki sa pagligtas sato.

P — Pagbasa kan Evangelio na Sinurat ni San Juan.

B — Kamurawayan saimo, Kagurangnan.

Si Jesus nagsimbag ki Nicodemo: “An Dios namoot na gayo sa kinaban, kaya itinao niya an saiyang Bugtong na Aki, tanganing an nagtutubod saiyai dai mawara, kundi magkamit kan buhay na daing kasagkoran. Huli ta sinugo nin Dios an saiyang Aki sa kinaban, bako sa paghukom, kundi tanganing an kinaban huli saiyai makaligtas. An nagtutubod saiyai, dai pinaghuhukoman; alagad an dai minatubod, pinaghuhukoman niya, huli ta habong magtubod sa ngaran kan Bugtong na Aki kan Dios.

P — An Marahay na Bareta nin Kagurangnan.

B — Pag-omaw saimo Cristo.

Homilia (Tukaw)

Pagrokyaw kan Pagtubod (Tindog) Credo Niceno-Constantinopolitano

Gabos — Nagtutubod ako sa sarong Dios Amang makakamhan, kaggibo kan langit asin daga, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bago kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saros a pagka-Dios sa Ama: huli saiyai nagkaigwa kan gabos. Huli sa satong mga tawo asin huli sa satong kaligtasan naghilig siya hale sa kalangitan.

(Sa mga minasunod na tataramon, abot sa asin nanitawo, an gabos minaduko.)

Asin nani-laman huli kan Espiritu Santo ki Virgen Maria, asin nanitawo. Ipinako pa sa cruz para sato kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw nabuhay-liwat sosog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin

pinapamuraway: siya nagtaram sa paagi nin mga profetas. Asin sa saro, banal, catolico asin apostolicong Simbahan. Nagpapahayag ako nin pagtubod sa sarong pagkabuhay-liwat nin mga gadan, asin kan buhay sa maabot na panahon. Amen.

Pamibi nin Banwaan

P — Bilang banwaan na sararô sa pagtubod, paglaom asin pagkamoot, magdolok kita sa Ama asin darahon ta saiyai an satuyang mga pangangaipo.

P — Kagurangnan, hinanyoga an samong pamibi.

1. Tanganing an Santo Papa asin mga Obispo kan Simbahan magharubay kan sarô asin totoong Dios sa pagigin maimbod sa kabotan kan Ama, masinunod-sunod sa katokdoan ni Jesu Cristo asin naghihimate kan pasabong kan Espiritu Santo: ipamibi niato sa Kagurangnan. (R)
2. Tanganing an pagkamoot na nagsasarô sa Ama, Aki asin Espiritu Santo magsarô sa mga banwaan sa pagka-oroyon: ipamibi niato sa Kagurangnan. (R)
3. Tanganing sa pagpararom niato kan satuyang pagkamoot sa misterio kan Santisima Trinidad orog niaton pahalagahan an satuyang pangapodan: ipamibi niato sa Kagurangnan. (R)
4. Tanganing an mga naghehelang, mga gurang asin mga nagmumundo mapakusog asin maranga kan mga nag-aataman sainda: ipamibi niato sa Kagurangnan. (R)
5. Tanganing an mga gadan niatong katood asin kadugo magkamit kan kapanoan nin buhay sa langitnon na kahadean kan Dios: ipamibi niato sa Kagurangnan. (R)

P — Amang daing kasagkoran, aram niamo an dakula mong pagmangno para sa samuyang kaogmahan. Pakusoga asin padayupota kami saimo, an burabod kan samuyang katoninongan asin kaogmahan. Huli ki Cristo samong Kagurangnan.

B — Amen.

LITURGIA NIN EUCARISTIA

Ofertorio (Tukaw)

(Kun dai inaawit an Awit sa Pagdolot)

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan daga asin kan gibo kan mga kamot nin mga tawo, ini magigin para samo tinapay nin buhay.

B — Pag-omawon an Dios sagkod pa man.

P — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

B — **Pag-omawon an Dios sagkod pa man.**

P — (*Tindog*) Magpamibi kamo, mga tugang: tanganing an sako asin an saindong atang maako man lugod kan Dios amang makakamhan.

B — **Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

Pamibi sa mga Dolot

P — Kagurangnan samuyang Dios, namimibi kami, sa pag-apod kan saimong ngaran, pabanala ining mga atang kan samong paglingkod, asin huli kaiyan kami man sana gibohang daing-sagkod na atang saimo. Huli ki Cristo samong Kagurangnan.

B — **Amen.**

Prefacio: An Misterio kan Santisima Trinidad

P — An Kagurangnan mapasaindo.

B — **Asin sa saimong Espiritu.**

P — litaas an mga puso.

B — **Initaas mi na sa Kagurangnan.**

P — Magpasalamat kita sa Kagurangnan, satuyang Dios.

B — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo: Kagurangnan, banal na Ama, Dios na makakamhan na daing kasagkoran huli ki Cristo samong Kagurangnan: Ta kaiba kan Bogtong mong Aki asin kan Espiritu Santo, an Dios sarô, Kagurangnan sarô: bakong sa pagkasarô nin sarong persona, kundi sa Trinidad nin sarong substancia. Ta, sa pagpahayag mo, an tinubod mi dapit sa saimong kamurawayan, ini dapit sa Aki mo, ini dapit sa Espiritu Santo, masasabotan ming daing pagkakaiba. Tanganing, sa pagpahayag kan tunay asin daing kasagkoran na pagka-Dios, sambahon an pagkakaiba sa mag Persona, asin an pagkasarô sa esencia, asin an pagkapantay sa kadakulaan. Kaya nag-oomaw an mga Angeles asin Arcangeles, pati an mga Querubines asin Serafines, daing ontok na nagkukurahaw aroaldaw, sarong tingog na nagsasabi:

Gabos — Banal, Banal, Banal an Kagurangnan Dios ni mga Hukbo. An langit asin daga pano kan Saimong kamurawayan. Hosana sa kaitaasan.

Paladan an minadigdi sa ngaran kan Kagurangnan. Hosanna sa kaitaasan.

Pamibi sa Eucaristia (Luhod)

P — Misterio kan Pagtubod.

B — **An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

P — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

B — **Amen.**

RITO SA PAGCOMUNION

Ama Niamo (Tindog)

P — Natukduan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boot mo sa daga nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.

P — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

B — **Huli ta saimo an kahadean, asin an kapangyarihan, siring man an kamurawayan sa mga kapanahonan.**

P — Jesu Cristong Kagurangnan, ika na nagsabi sa saimong mga Apostoles: Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog sosog sa saimong kabotan. Ika na nabubuhay asin naghahade sa kapanahonan kan mga panahon.

B — **Amen**

Pagpahayag kan Katoninongan

P — An katoninongan kan Kagurangnan danay na mapasaindo.

B — **Asin sa saimong espiritu.**

P — Magpatinaraohan kamo nin Katoninongan

Cordero

Gabos — Cordero kan Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: kaheraki kami. Cordero kan Dios, na nagpapara kan mga kasâlan kan kinaban: tawi kami nin katoninongan.

Pag-alok sa Pagcomunyon (Luhod)

P — Uya an Cordero kan Dios, uya an nagpapara kan mga kasâlan kan kinaban. Paladan an mga inapod sa pamanggi kan Cordero.

Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.

Antifona sa Comunyon

(Gal 4, 6)

(*Sinasambit kun mayong Awit sa Comunyon*)

Kaya huli ta kamo mga aki, sinubol kan Dios sa saindong mga puso an Espiritu kan saiyang Aki na nagkukurahaw: Abba, Ama.

Pamibi Pakacomunyon (Tindog)

P — Mamibi kita. (*Halipot na pagtoninong*)

Kagurangnan samuyang Dios, an pag-ako kaining Sacramento asin pagpahayag kan daing kasagkoran asin banal na Trinidad asin kan daing-masiblag na Pagkasarô kaini man sana, magwaras samo kan kaligtasan nin hawak asin kalag. Huli ki Cristo samong Kagurangnan.

B — **Amen.**

Oratio Imperata (Luhod)

Gabos — Dios na samong Ama, minadulok kami saimo sa samong pangangaipo. Hinahagad mi saimo an pagligtas samo tumang sa pandemia kan Corona Virus na naglalakop ngonian asin nagdadara nin kagadanan.

Minahagad kami kan saimong tabang para sa mga tawong naghingowa sa pag-adal kan hinalean, kan hiro, asin paglakop kaining pandemia. Giyahan mo an mga kamot asin isip kan mga experto sa salud tangani na sinda man makatabang nin may maninigong kakayahan asin pagmakulog sa mga may helang.

Ipinapamibi man niamo an mga naglilingkod sa banwaan, sa gobyerno asin pribadong agencia, tangani na makahanap sinda nin bulong sa helang na dara kaining pandemia. Ipinapamibi mi man an mga tinamaan na kan helang. Sinda man lugod maumayan tulos. Tawan mo kami ni biyaya na maghingowa para sa

karahayan kan gabos asin sa mga nagsasakit.

Ini hinahagad mi huli ki Jesu Cristong Kagurangnan ni amo, saimong Aki, na kaiba mong nabubuhay asin naghahade, kasaro kan Espiritu Santo, Dios sa kapanahonan kan mga panahon. Amen.

Divino Rostro, Kaheraki kami.

Nuestra Señora de Peñafrancia, Ipamibi mo kami.

RITO SA PAGTATAPOS

Pagpahumale (*Tindog*)

P — An Kagurangnan mapasaindo.

B — Asin sa saimong espiritu.

Solemneng Bendicion Ordinariong Panahon I

P — Iduko an saindong mga payo asin mamibi para sa bendicion nin mahal na Dios. (*Halipot na pagtoninong*)

Bendicionan kamo asin amponon nin Kagurangnan

B — Amen.

P — Ipasirang nin Kagurangnan sa saindo an saiyang lalawgon asin kaherakan niya kamo.

B — Amen.

P — Atamanon niya kamo asin iwaras sa saindo an Katoninongan.

B — Amen.

P — Bendicionan kamo kan Dios na makakamhan: an Ama, asin an Aki, ✠ asin an Espiritu Santo.

B — Amen.

P — Lakaw kamo sa katoninongan ni Cristo.

B — Salamat sa Dios!

GIYA SA PAGHOROP-HOROP PARA SA MGA SARADIT NA KRISTIANONG KOMUNIDAD (SKK)

1. Sa anong pangyayari sa buhay ko namamataan ko an Santisima Trinidad?
2. Pano maisabuhay an pagpanguros, Ama, Aki asin Espiritu Santo?
3. Ano pa an kaipuhan kong pataluboon sa sakong relasyon sa sakong kapwa asin sa Dios?

GIYA SA PAGMISA SA SEMANA

Junio 8, Lunes

Ika-X na Semana sa Ordinariong Panahon, Verde

Misa — Ika-X na Semana sa Ordinariong Panahon

Mga Babasahon — 1 Ha 17:1-6 | S 120:1-2. 3-4. 5-6. 7-8 | Mt 5:1-12

Junio 9, Martes

Ika- na Semana sa Ordinariong Panahon, Verde

o **Memorial ni San Efren, Diacono asin Doctor kan Simbahan, Puti**

Misa — Ika-X na Semana sa Ordinariong Panahon, o Comun nin mga Doctor kan Simbahan

Mga Babasahon — 1 Ha 17:7-16 | S 4:2-3. 4-5. 7-8 | Mt 5:13-16

Junio 10, Miercoles

Ika-X na Semana sa Ordinariong Panahon, Verde

Misa — Ika-X na Semana sa Ordinariong Panahon

Mga Babasahon — 1 Ha 18:20-39 | S 15:1-2. 4. 5. 8. 11 | Mt 5:17-19

Junio 11, Jueves

San Barnabas, Apostol, Pula

Misa — Comun nin mga Apostoles, Prefacio I-II Apostoles

Mga Babasahon — Gibo 11:21-26. 13:1-3 | S 98:1. 2-3. 3-4. 5-6. | Mt 5:20-26 o Mt 10:7-13

Junio 12, Viernes

Ika-X na Semana sa Ordinariong Panahon, Verde

Misa — Ika-X na Semana sa Ordinariong Panahon

Mga Babasahon — 1 Ha 19:19. 11-16 | S 27:7-8. 8-9. 13-14. | Mt 5:27-32

(*Ngonian satong sinecelebrar an an Aldaw nin Katalingkasan kan Filipinas. Angay man na an mga formula sa Misa asin babasahon na yaon sa Appendix of the Phil. Ed. Roman Missal, p. 1266. Puti an color sa Misa.*)

Junio 13, Sabado

San Antonio de Padua, Padi asin Doctor kan Simbahan, Puti

Misa — Comun nin mga Pastor o Comun nin mga Doctor kan Simbahan

Mga Babasahon — 1 Ha 19:19-21 | S 16:1-2. 5. 7-8. 9-10 | Mt 5:33-37



sambanwá

GIYA SA PAGESAMBA KAN BANWAAN NIN DIOS

**Solemnidad kan
Santisima Trinidad**
7 Junio 2020

**MOST REV. ROLANDO J.
TRIA TIRONA, OCD, DD**
Arzobispo kan Caceres

REV. FR. LUISITO A. OCCIANO
*Direktor, Caceres Commission
on Communications*

REV. FR. GLENN C. RUIZ
Direktor, Commission on Liturgy

REV. FR. ERIC P. BOBIS
*Secretario kan Arzobispo
In-Charge, Social Media*

**JOHN PAUL M. AVEN
JUAN CARLOS R. MADRID**
Mga Editor



Hinimo asin inandam kan
Arkidiocesis kan Caceres,
sa pangengenot kan
Caceres Commission on
Communications, asin
Commission on Liturgy.

Ciudad nin Naga, Pilipinas
2020